

ST. ANDREW'S JUNIOR COLLEGE

Preliminary Examination 2017

Tamil Language and Literature



3 HOURS

PAPER 2 (E – EXAM)

9567/2

25 AUG 2017

குறிப்புகள்

1 ஒவ்வொரு பிரிவின் தொடக்கத்திலும் உள்ள குறிப்புகளைப் படித்து நன்கு புரிந்துகொண்டு அதன்படி வினாக்களுக்கு விடையெழுத வேண்டும்.

2 தேர்வு எழுதத் தொடங்குவதற்கு முன்னர் விடைப் புத்தகத்தின் முகப்பு அட்டையில் உம் பெயரையும் பதிவு எண்ணையும் தெளிவாகவும் சரியாகவும் எழுத வேண்டும்.

3 பயன்படுத்தப்பட்ட அல்லது பயன்படுத்தப்படாத எந்தவொரு விடைப் புத்தகத்தையும் தேர்வு நடைபெறும் இடத்திலிருந்து எடுத்துச் செல்லக்கூடாது.

சுயவிடைக் கருத்தறிதல்

பின்வரும் இரு பனுவல்களையும் கருத்துன்றிப் படித்து அவற்றின் அடியில் காணும் வினாக்களுக்கு உன் சொந்த நடையில் விடை எழுதுக.



பனுவல் ஒன்று

எது நகைச்சுவை?

வாழ்க்கையின் துன்பங்களிலிருந்து தற்காலிகமாகவாவது விடுதலையளிக்கும் நபரை அனைவருக்கும் பிடிக்கும். நாம் அனைவரும் வாழ்நாள் முழுதும் ஏதோ ஒரு வகையில் துன்பத்தால் துவண்டு போகிறவர்களாகவே இருக்கிறோம். நாள்தோறும் ஏதேனும் ஒரு சோதனையோ அல்லது கவலையோ ஒவ்வொரு மனிதனுக்குமே ஏற்படுகிறது. அதனால் ஏற்படும் மன அழுத்தத்திலிருந்து விடுபட்டு மகிழ்ச்சி உணர்வை அடைய ஒவ்வொருவருமே விரும்புகின்றனர். இம்மகிழ்ச்சியை எப்போது வேண்டுமானாலும் எளிதாகத் தரக்கூடிய ஒரு அம்சம் என்னவென்றால், நகைச்சுவை உணர்வு. இந்த நகைச்சுவை உணர்வுள்ள மனிதர் அனைவராலும் விரும்பப்படும் ஒருவராவார்.

எப்போதும் தன்னை அதிஷ்டம் இல்லாதவனாகவே நினைத்துக்கொண்டு, தான் உள்ளிட்ட எல்லோரையும் குறைகூறிக் கொண்டிருக்கும் மனிதர்களை யாரும் விரும்புவதில்லை. நகைச்சுவை உணர்வு என்றால் என்ன என்பதைப் பற்றி ஒரு தெளிவான புரிதல் இருப்பது முக்கியம். பிறரை கேலியும், கிண்டலும் செய்வது நகைச்சுவையல்ல. அதெல்லாம் திரைப்படங்களுக்குத்தான் ஒத்துவரும். நிஜ வாழ்வில் நகைச்சுவை என்பது நமது எதிரியைக்கூட நண்பராக மாற்றுவதாய் இருக்க வேண்டும். பிறரை ஏளனம் செய்வதற்கும், நகைச்சுவை உணர்வுக்கும் வேறுபாடு குறைவாக இருப்பதுபோல் தோன்றும். ஆனாலும் அந்த வித்தியாசத்தைப் புரிந்துகொள்வது முக்கியம். இதை மட்டும் நாம் அறிந்துகொண்டுவிட்டால், மிகவும் வெற்றிகரமான மனிதராக இருப்போம். நகைச்சுவை என்பது அடுத்தவரைக் காயப்படுத்துமாறுவதற்கு கிண்டல் செய்வது என்பது சிலருடைய எண்ணம்! அது குரூர நகைச்சுவை. நகைச்சுவையில் கேலி செய்யப்படும் அந்த நபரும் இணைந்து சிரிப்பதே முழுமையான நகைச்சுவையாகும். அத்தகைய நகைச்சுவையைத்தான் ஆரோக்கியமான நகைச்சுவை என்று உலகம் போற்றும்.

பனுவல் இரண்டு நகைச்சுவையின் பயன்கள்

அக்பர் நகைச்சுவை உணர்வுகொண்ட பீர்பாலை தனது அமைச்சர்களில் ஒருவராக ஆக்கிக் கொண்டார். மிகப்பெரிய பேரரசை பலவித நெருக்கடிகளுக்கு மத்தியில் ஆண்ட அக்பருக்கு, பீர்பால் போன்றவர்களின் நகைச்சுவை உணர்வு சந்தோஷத்தையும், நிம்மதியையும் அளித்தது. இது நகைச்சுவையின் முக்கியத்துவத்தை நமக்கு உணர்த்துகிறது.

ஒருவேலையில் ஈடுபட்டிருக்கும்போது அதில் தீவிரமாக இருக்க வேண்டும் என்று பலரும் பொதுவாக அறிவுரை சொல்வதை நாம் கேட்டிருப்போம். அப்படியென்றால், முகத்தை இறுக்கமாக வைத்துக்கொண்டு, பிறரிடம்கூட எதையும் பேசாமலிருப்பது, நமது வேலையைப்பற்றி மட்டுமே பேசுவது என்று அர்த்தமல்ல.

நமது நகைச்சுவை உணர்வானது, மற்றவர்களை சந்தோஷப்படுத்த மட்டுமல்ல. எப்போதும் தன்னம்பிக்கையாக இருப்பதற்கும், சுய கவலையிலிருந்து விடுபடவும், கஷ்டங்களை மறக்கவும், கவலையைப் போக்கவும் நகைச்சுவை உணர்வு துணைபுரியும். நாம் மேடையேறிப் பேசும் நகைச்சுவையாளராக இருக்க வேண்டியதில்லை. நம்மையும், நம்மைச் சுற்றியுள்ள சில நபர்களையும் சந்தோஷப்படுத்தினாலே போதும். வாழ்க்கை என்றும் இனிக்கும். இன்றைக்கு உலகில் ஆட்டிப் படைக்கும் சிக்கல் மன அழுத்தம். அதற்கான காரணம் உலகமயமாதலாகவும் இருக்கலாம், அல்லது வேறு பல காரணங்களாகவும் இருக்கலாம். காரணம் முக்கியமில்லை. ஆனால் மன அழுத்தம் மட்டும் வந்துவிட்டால் வாழ்க்கை அதோகதிதான். உடலும் உள்ளமும் வலுவிழக்கும். அத்தகைய மன அழுத்தம் வராமல் தடுக்கும் வல்லமை நகைச்சுவை உணர்வுக்கு மிகுதியாகவே உண்டு. நமது கோபத்தையோ, நம் மீது வேறொரு நபருக்கு இருக்கும் கோபத்தையோ அழிக்க நகைச்சுவை உணர்வைப்போல சிறந்த ஒரு ஆயுதம் இருக்கவே முடியாது. லண்டனில் நடத்தப்பட்ட ஒரு ஆய்வில் “நன்கு சிரித்து வாழும் மனிதர்களின் மூளை சுறுசுறுப்பாகவும், கற்றுக் கொள்ளும் தன்மையிலும் இருக்கும்.” என்பது தெரியவந்தது. அது நகைச்சுவையைக் கேட்பதாலோ, படிப்பதாலோ, பார்ப்பதாலோ எந்த ஒரு வகையிலும் இருக்கலாம்.

வினாக்கள்

Q11 கொடுக்கப்பட்டுள்ள இலக்கணக் குறிப்புகளுக்கு ஏற்ப வாக்கியத்திலிருந்து சொற்களைத் தேர்ந்தெடுத்து எழுதுக. (பனுவல் ஒன்று) 4 மதிப்பெண்கள்

“நாம் அனைவரும் வாழ்நாள் முழுதும் ஏதோ ஒரு வகையில் துன்பத்தால் துவண்டு போகிறவர்களாகவே இருக்கிறோம்”

அ வினைத்தொகை

ஆ மூன்றாம் வேற்றுமை உருபேற்ற சொல்

Q12 நல்ல நகைச்சுவை என்பது எப்படிப்பட்டதாக இருக்க வேண்டும்?

(பனுவல் ஒன்று) 5 மதிப்பெண்கள்

Q13 பனுவல் ஒன்றும் இரண்டும் வலியுறுத்தும் பொதுவான அம்சங்கள் யாவை?

6 மதிப்பெண்கள்

Q14 நகைச்சுவை உணர்வால் ஏற்படும் நன்மைகளைப்பற்றி பனுவல் இரண்டில் கூறப்பட்டுள்ள கருத்துகளைப்பற்றிய உன் விமர்சனத்தை 140 சொற்களில் எழுதுக.

15 மதிப்பெண்கள்

(முற்றும்)

விடைகள்

11 - அ வினைத்தொகை – வாழ்நாள்

ஆ மூன்றாம் வேற்றுமை உருபேற்ற சொல்- துன்பத்தால்

Q12 நல்ல நகைச்சுவை என்பது எப்படிப்பட்டதாக இருக்க வேண்டும்?

நல்ல நகைச்சுவை என்பது மன அழுத்தத்திலிருந்து விடுபட்டு மகிழ்ச்சி உணர்வைத் தர வல்லதாக இருக்க வேண்டும். பிறரை கேலியும், கிண்டலும் செய்வது நல்ல நகைச்சுவையல்ல. நகைச்சுவை என்பது நமது எதிரியைக்கூட நண்பராக மாற்றுவதாக இருக்க வேண்டும். அடுத்தவரைக் காயப்படுத்துமளவுக்கு கிண்டல் கேலி செய்வது என்பது நகைச்சுவை அல்ல. நகைச்சுவையில் கேலி செய்யப்படும் அந்த நபரும் இணைந்து சிரிப்பதே முழுமையான நகைச்சுவையாகும். அத்தகைய நகைச்சுவையைத்தான் நல்ல நகைச்சுவை என்று கருத முடியும்.

Q13 பனுவல் ஒன்றும் இரண்டும் வலியுறுத்தும் பொதுவான அம்சங்கள் யாவை?

இரண்டு பனுவல்களும் நகைச்சுவை மன அழுத்தத்தைக் குறைக்கின்றது எனக் கூறுகின்றன. மேலும், நகைச்சுவை உணர்வு நமக்கு மட்டுமின்றி, நம்மைச் சுற்றியுள்ளவர்களுக்கும் இன்பத்தைத் தருகின்றது என்பதை இரு பனுவல்களும் கூறுகின்றன. பனுவல் ஒன்றில் நல்ல நகைச்சுவை, குறிப்பாகப் பிறருக்கு எவ்வாறு மகிழ்வுட்டும் வகையில் அமைந்திருக்க வேண்டும் என்பதை விளக்குகிறது. நகைச்சுவைப் பிறரின் மனதைக் காயப்படுத்தாமல், அனைவரும் சேர்ந்து சிரிக்க வைக்கும் தன்மை வாய்ந்ததாக இருக்க வேண்டும் எனவும் கூறுகின்றது. பனுவல் இரண்டிலோ, நகைச்சுவை நம்மைச் சுற்றியுள்ளவர்களைச் சந்தோஷப்படுத்துவதோடு, நம்மையும் மகிழ வைக்கிறது எனச் சொல்கிறது. ஆக இரண்டு பனுவல்களுமே மனிதர்களுக்கு நகைச்சுவை உணர்வு பயனளிக்கிறது என்பதையே பொது அம்சமாக வலியுறுத்துகின்றன.

Q14 நகைச்சுவை உணர்வால் ஏற்படும் நன்மைகளைப்பற்றி பனுவல் இரண்டில் கூறப்பட்டுள்ள கருத்துகளைப்பற்றிய உன் விமர்சனத்தை 140 சொற்களில் எழுதுக.

15 மதிப்பெண்கள்

மாணவர் கோணத்தில் விடை